



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 2046/2024/1

Il-Pulizija

vs.

Pauline Marie Chetcuti

Illum it-tlieta (3) ta' April 2025

Il-Qorti,

Rat l-imputazzjonijiet miġjuba kontra l-appellata **Pauline Marie Chetcuti**, detentriċi tal-Karta tal-Identita' bin-Numru 119588(M), akkuzata quddiem il-Qorti tal-Magistrati (Malta) bħala Qorti ta' Ġudikatura Kriminali talli fit-12 ta' Jannar 2023 għall-ħabta ta' 08.10hrs ġewwa tul il-Kosta, Naxxar saqet vettura bin-numru ta' registrazzjoni FCR 415:

1. b'nuqqas ta' ħsieb, bi traskuraġni jew b'nuqqas ta' hila fl-arti jew professjoni tagħha jew b'nuqqas ta' tharis tar-regolamenti, involontarjament ikkaġunat offiża (griehi) gravi fuq il-

persuna ta' John Denver Carino Azupardo (I.D. Nru. 342597(A)) mingħajr il-konsegwenzi msemmin f'Artikolu 218 tal-Kapitolu 9 tal-Liġijiet ta' Malta skont kif iċċertifika Dr. Jordy Borg MD mill-MDH;

2. saqet vettura tal-ghamla Mazda Demio bin-numru tar-registrazzjoni FCR 415 b'manjiera traskurata;
3. saqet vettura tal-ghamla Mazda Demio bin-numru tar-registrazzjoni FCR 415 b'manjiera bla kont.

Il-Prosekuzzjoni talbet li l-imputata tiġi skwalifikata mil-liċenzji kollha tagħha tas-sewqan.

Il-Qorti giet mitluba sabiex, f'każ ta' htija, minbarra li tinfliggi l-piena skont il-liġi, tnaqqas il-punti mil-liċenzja tas-sewqan hekk kif stabbilit f'Regolament 36B u fi Skeda VI tal-Leġislazzjoni Sussidjarja 65.18 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-20 ta' Jannar 2025, fejn il-Qorti ma sabitx lill-imputata hatja tal-imputazzjonijiet addebitata fil-konfront tagħha u lliberataha minn kull htija u piena.

Rat ir-Rikors tal-appellant Avukat Ġenerali pprezentat fit-12 ta' Frar 2025 fejn talab lil din il-Qorti sabiex: *"thassar u tirrevoka s-sentenza appellata fejn ma sabitx lil Pauline Marie Chetcuti hatja tal-akkużi kollha hekk kif dedotti kontriha u minflok ssibha hatja tagħhom u tinfliggi l-piena applikabbli skont il-liġi."*

Rat l-atti u d-dokumenti kollha.

Rat il-fedina penali aġġornata tal-appellata eżebita mill-Prosekuzzjoni fuq ordni tal-Qorti.

Semgħet is-sottomissjonijiet finali bil-fomm, fost liema l-konsulent legali tal-appellata ressqet eċċezzjoni dwar in-nullita' tar-Rikors tal-appell tal-appellant Avukat Ġenerali.

Ikkunsidrat

Illi din hija sentenza dwar eċċezzjoni mressqa mill-appellata Pauline Marie Chetcuti fejn tishaq li r-Rikors tal-appell tal-appellant Avukat Ġenerali huwa improponibbli u li huwa irritu u null u, f'każ li din l-eċċezzjoni ma tintlaqax, dwar il-mertu tar-Rikors tal-appellant.

Illi fir-Rikors tal-appell tiegħu l-appellant Avukat Ġenerali jitlob li din il-Qorti tħassar u tirrevoka s-sentenza mogħtija mill-Ewwel Qorti u minflok issib lill-appellata haġja tal-imputazzjonijiet dedotti kontra tagħha u konsegwentement tinfliggi l-piena applikabbli skont il-ligi.

Illi l-fatti ta' dan il-każ jirrigwardaw inċident fejn fit-12 ta' Jannar 2023 għal habta ta' 08.15am daħal rapport li fi Triq il-Kosta, Naxxar hdejn l-*Splash and Fun Waterpark* kienet ittajret persuna. Eventwalment l-appellata allura imputata tressqet quddiem l-Ewwel Qorti fejn giet akkużata bl-imputazzjonijiet imsemmija aktar 'il fuq f'din is-sentenza.

Ikkunsidrat

Illi l-Qorti ser tibda l-konsiderazzjonijiet tagħha billi tindirizza l-eċċezzjoni mressqa mill-appellata waqt li kienu qed jinstemgħu s-sottomissjonijiet bil-fomm fejn hija tishaq li r-Rikors tal-appell tal-appellant Avukat Ġenerali huwa null minhabba li huwa msejjes biss fuq l-apprezzament żbaljat tal-provi. Hija tagħmel riferenza għal Artikolu 413(1)(b) tal-Kapitolu 9 tal-Ligijiet ta' Malta.

Illi din il-Qorti tinnotta li Artikolu 413(1)(b) tal-Kapitolu 9 tal-Ligijiet ta' Malta japplika meta l-Qorti tal-Maġistrati tkun qiegħda tiddeċiedi kawżi li jaqgħu taħt il-ġurisdizzjoni originali tagħha. F'dan il-każ l-appellata allura imputata giet mixlija bi ksur:

- ta' Artikolu 226(1)(b) tal-Kapitolu 9 tal-Ligijiet ta' Malta li jistabbilixxi piena ta' prigunerija għal żmien mhux iżjed minn sitt xhur jew multa ta' mhux iżjed minn elfejn u tliet mija u

disgħa u ghoxrin Euro u sebgha u tletin ċenteżmu (€2,329.37);
u

- ta' Artikolu 15 tal-Kapitolu 65 tal-Liġijiet ta' Malta li jgħib miegħu piena ta' sena prigunerija jew multa ta' mhux iżjed minn elf u mitejn Euro (€1,200).

Illi b'hekk ifisser li dak li l-appellata allura imputata għet akkuzata bih f'dawn il-proċeduri jaqa' taht il-gurisdizzjoni originali tal-Qorti tal-Maġistrati u b'hekk l-Avukat Ġenerali seta' jressaq r-Rikors tal-appell tiegħu biss taht Artikolu 413(1)(b) tal-Kapitolu 9 tal-Liġijiet ta' Malta.

Illi minn qari tas-sentenza mogħtija mill-Ewwel Qorti jirriżulta li hija sejset id-deċiżjoni tagħha fuq il-fatt li mill-provi mressqa quddiemha mill-Prosekuzzjoni kien hemm kunflitt fil-provi u li għalhekk, skont hi, ma kienx intlaħaq il-livell ta' prova rikjest fil-kamp kriminali. Dan jirriżulta minn dik il-parti tas-sentenza appellata fejn jingħad hekk (*a fol.* 78):

“Jirriżulta kunflitt kbir ta' provi dwar id-dinamika tal-incident u b'hekk ma hemmx il-livell ta' provi rikjest fil-kamp kriminali u isegwi li Pauline Marie Chetcuti mhux hatja tal-imputazzjonijiet fil-konfront tagħha.”

Illi b'zieda ma' dak li ngħad hawn fuq għandu jingħad ukoll li minn qari tar-Rikors tal-appell tal-appellant Avukat Ġenerali jirriżulta li hu ressaq aggravju wiehed li huwa intitolat: “Apprezzament żbaljat tal-provi”. Apparti minn dan, minn qari tar-Rikors tal-appell jirriżulta ben ċar li dak li l-appellant qed jilmenta dwaru huwa li mill-provi mressqa quddiem l-Ewwel Qorti hija messha sabet lill-appellata hatja tal-imputazzjonijiet dedotti kontra tagħha.

Illi din il-Qorti hija tal-fehma li jkun opportun li f'dan l-istadju ssir riferenza għas-sentenza mogħtija fit-28 ta' Lulju 2023 fl-ismijiet **II-Pulizija vs. Wayne Lee Mario Cassar** (Numru 99/2023) fejn dwar

il-punt imsemmi hawn fuq, din il-Qorti diversament preseduta qalet hekk:

“Illi imbagħad is-sub-inċiż (1)(b)(iv) għall-Artikolu 413 jindika illi l-Avukat Ġenerali jista’ jappella minn sentenza tal-Qorti tal-Maġistrati f’dawk il-każijiet li ma jgħorrox piena ta’ aktar minn sentejn priġunerija, jew li huma punibbli permezz ta’ multa jew ammenda, u li allura jaqgħu taħt il-kompetenza originali tal-Qorti¹, f’każ li l-imputat ikun illiberat unikament meta jikkonkorru xi waħda mit-tlett ċirkostanzi hemmhekk ravviżati, u cioè illi l-fatt ma jkunx fih l-ingredjenti ta’ reat, l-azzjoni tkun estinta, jew ikun hemm sejbien ta’ htija jew liberazzjoni preċedenti.

Illi huwa pależi illi l-appell intentat mill-Avukat Ġenerali ma jinkwadraz ruħu fl-aħħar żewġ istanzi indikati u allura l-Qorti tifhem illi l-appell ntenta jista’ biss jkun ikkunsidrat li jaqa’ taħt dak dispot fis-sub-inċiż (1)(b)(iv)(i) u cioè illi *“il-fatt ma jkunx fih l-ingredjenti ta’ reat”*.

Illi minn qari tal-aggravji mqanqla mill-Avukat Ġenerali huwa evidenti illi l-ilment ewlieni jistrieħ fuq il-fatt illi l-Ewwel Qorti meta giet biex tagħmel apprezzament tal-provi erronjament qieset illi l-aħjar prova li l-każ kien jagħti kellu jkun il-kuntratt lokatizju u allura li kienet żbaljata meta qieset illi l-provi l-oħra li kien hemm fl-atti ma kinux biżżejjed sabiex setgħet issib htija fl-appellat, lil hinn minn kull dubbju dettat mir-raġuni.

Illi hija l-fehma tal-Qorti għalhekk illi l-appell tal-Avukat Ġenerali jaġġira ruħu unikament madwar l-apprezzament tal-provi li sar mill-Ewwel Qorti li waslet biex tillibera lill-appellat għaliex qieset illi l-provi li kien hemm fl-atti ma kienux biżżejjed b’saħħithom biex

¹ “Artikolu 370(1)(b)(c).”

jistabbilixxu illi l-appellat fil-fatt kien sid il-kera u allura seta' kien is-sugġett attiv tar-reat. L-Ewwel Qorti ma wasslitx għal liberatorja minhabba xi "*error iuris*" u allura għaliex il-fatt ma kienx jikkostitwixxi l-ingredjent tar-reat.

Illi l-gurisprudenza kostanti u paċifika tal-qrati tagħna fissret hekk dan il-jedd ta' appell ta' l-Avukat Ġenerali. Fis-sentenza fl-ismijiet "Il-Pulizija vs. Antonio Caruana"² gie ritenut illi -

"B'ligi l-Attorney General ma jistax jappella dejjem, imma biss f'ċerti każijiet speċifikat mil-ligi stess. Wiehed minn dawn il-każijiet hu dak li fih il-maġistrat ikun illibera għaliex ikun irritjena li ma kienux jikkonkorru fil-fatt il-kostituttivi tar-reat. Għal raġunijiet kemm il-darba spjegati fil-gurisprudenza, dan il-każ gie dejjem limitat għal meta l-Maġistrat, bla ma jkun daħal fl-eżami tal-fatti tal-kawża, ikun iddikjara li l-fatt "kif-dedott" (apparti mill-provi, u għalhekk mhux il-fatt kif pruvat) ma jikkostitwixxix reat. Sussegwentement, il-gurisprudenza, ormaj paċifika, estendiet l-interpretazzjoni ta' dan il-każ li fih l-Attorney General jista' jappella billi nkludiet fih anki l-każ meta l-Maġistrat ikun applika għall-fatti enunċjazzjoni żbaljata jew inkompleta tar-rekwiziti tar-reat, għaliex intqal li l-appell ikun allura fuq punt ta' dritt."

Illi l-kompjant Imħallef William Harding, fil-ktieb tiegħu ntitolat "Recent Criminal Cases Annotated" jgħid li -

"The Attorney General may enter an appeal, *inter alia*, whenever the party accused has been acquitted on the ground that the fact

² "Qorti tal-Appell Kriminali, deċiża nhar il-31 ta' Ottubru 1953."

does not contain the ingredients of an offence. The word “fact” in this provision had at all times been held to mean the fact as contained in the charge apart from the evidence, and not the fact as it subsequently appears from the evidence. If the Magistrates acquits the accused because the fact is not proved, or because the fact, as it appears from the evidence, does not amount to an offence, then no appeal lies. An appeal will lie if the Magistrate, considering the fact solely and simply as contained in the charge, apart from the evidence, has come to the conclusion that that fact does not constitute an offence. In effect, this means that on a question of fact no appeal lies, but an appeal will lie on a question of Law.

An appeal will also lie – under the provision afore quoted if the Magistrate, after hearing and weighing the evidence, has, in applying the Law to the fact as proved, made a wrong interpretation of construction of the Law. In any such case, although the Court below has considered the fact as proved, still in as much as a wrong construction of the Law has been made, the questioned raised on appeal is, in reality, a question of Law.

For the purpose of examining whether a judgement be subject to appeal or not, in accordance with the aforesaid rules, it is essential to look more at the substance of the judgements than at the words which the Magistrate may have used, not always, perhaps, with the denied accuracy.³”

³ “Paġna 64, kif anke citata minn din il-Qorti diversament presjeduta fl-appell kriminali fl-ismijiet “Il-Pulizija vs. Joseph Ellul Sullivan et”, deċiża nhar id-29 ta’ Novembru 1982.”

Illi, ukoll fis-sentenza fl-ismijiet “Il-Pulizija vs. Gaetano Cuschieri et” deċiża minn dina l-Qorti diversament preseduta nhar il-25 t’Ottubru 1984 gie ritenut li -

“Fil-fatt jiġi ribadit dak li ormai għandu jkun jaf kulhadd li biż-żmien din il-Qorti u qabilha l-Qorti Kriminali (Sede Appell) kienu estendew il-każ fejn il-Maġistrat ikun illibera lill-imputat għaliex ikun irritjena li ma kinux jirrikorru fil-fatt il-kostituttivi tar-reat biex jinkludi fih ukoll il-każ meta l-Maġistrat ikun applika għal fatt enunzjazzjoni żbaljata jew inkompleta tar-rekwiziti tar-reat. B’gurisprudenza kostanti għalhekk gie konċess ukoll id-dritt ta’ l-appell lill-Avukat Ġenerali anke f’dan il-każ għax kif tant tajjeb spjegat fis-sentenza in re Pol. vs A. Caruana, mogħtija minn din il-Qorti fil-31 ta’ Ottubru, 1953, l-appell ikun allura fuq punt ta’ dritt. Però għandu jiġi mfakkar illi fl-applikazzjoni ta’ dan il-prinċipju dawn il-Qrati dejjem addottaw linja dritta u inekwivoka ta’ raġunament li assikurat li ma jsirx tiġbid ta’ argumenti mill-Avukat Ġenerali biex jottjeni dritt ta’ appell meta ma għandux u għalhekk dejjem għamlitha ċara din il-Qorti li dak li trid tara hi s-sustanza tas-sentenza fil-kumplex tagħha u jekk essenzjalment il-bażi tkun verament apprezzament ta’ fatti ma jingħatax lill-Avukat Ġenerali d-dritt ta’ Appell. Ir-raġuni hi ovvja u ċjoè għaliex ma għandux jintuza hawn qed nitkellem mhux fuq dritt gdid ta’ appell imma fuq estensjoni tal-massima li l-Avukat Ġenerali għandu dritt ta’ appell meta l-Maġistrat ikun illibera għax ikun irritjena li ma kinux jirrikorru fil-fatt il-kostituttivi tar-reat.

Illi dan kollu din il-Qorti qalitu mhux ghax kien hemm xi parti minnu li s'issa ma kienitx cara izda ghax l-allegata enunzjazzjoni zbaljata jew inkompleta li l-Avukat Generali qed jimputa li kien hemm fis-sentenza meritu ta' l-appell odjern din il-Qorti sempliciment ma tistax taraha. Fil-fatt anzi hu bl-iktar mod car li fis-sentenza appellata ma hemm assolutament ebda enunzjazzjoni ta' ligi u ghalhekk ma jistax jigi ssostitwit dak li qed jigi allegat.

Fil-fatt l-gharef Avukat Generali qed jallega illi l-Ewwel Qorti ghamlet distinzjoni bejn dak li "ma irrizulta b'ebda mod ippruvat" u dak li "ma rrizultax sodisfaementment ippruvat stante konflitt fil-provi" u din hi distinzjoni li ma ghandha ebda fundament fil-ligi. L-appellant fil-fatt qed jikkontendi illi l-grad ta' prova rikjest mill-prosekuzzjoni skont il-ligi huwa wiehed u uniku u cjoé l-prova "Minghajr dubbju ragonevoli". L-appellant ikompli ukoll jargumenta illi: "Il-Ligi ma tirrikjedix li l-prosekuzzjoni ghandha tipprova l-każ taghha "sodisfaementment". Dan hu grad ta' prova li mhux maghruf fis-sistema penali Malti u huwa priv minn kull sinifikat. Inoltre, l-"konflitt fil-provi" ma jwassalx, kif irriteniet l-Ewwel Qorti ghall-konsegwenza li l-prosekuzzjoni ma jirnexxilhiex tipprova l-akkużi skont il-ligi. Il-konflitt fil-provi huwa parti integrali mill-proċess kriminali u l-apprezzament ta' tali konflitt mill-gudikant jifforma parti mill-eżerċizzju li hu mistenni jagħmel fir-riċerka tal-verità. Il-gudikant ma jistax jagħmel, bħal ma ghamlet l-Ewwel Qorti, li appena jidhirli li hemm konflitt fil-provi allura jasal ghall-konkluzjoni li r-reati ma rrizultawx. Fil-każ

ta' tali konflitt iżda, jispetta lill-gudikant li jagħmel l-apprezzament tal-provi ggwidat mill-kriterji tal-ligi stess (ara artikoli 633 u 634 tal-Kodiċi Kriminali) u jiddeċiedi skont ir-regoli tal-ligi liema provi għandu joqgħod fuqhom u liema provi għandu jiskarta. Dan l-eżerċizzju ma sarx mill-Ewwel Qorti li kull ma għamlet hu li appena dehirlha li rriskontrat konflitt fil-provi waslet għall-konkluzjoni li r-reat ma ġiex ippruvat".

Illi fuq dawn is-sottomissjonijiet kollha din il-Qorti għamlet il-konsiderazzjonijiet tagħha u hi tal-fehma opinjoni li n-nullita' eċċepita għall-appell ta' l-Avukat Ġenerali hi inekwivokalmment fondata u radikata. Infatti mhux biss ċerti asserzjonijiet indikati huma totalment gratuwiti iżda din il-Qorti tinsab kompletament konvinta li anke jekk kellha tagħti valur assolut li s-sottomissjonijiet ta' natura legali li għamel l-appellant xorta trid neċessarjament tasal għall-unika konkluzjoni li tista' ragonevolment tiġi raġġunta u ċjoè li fis-sentenza appellata hemm biss apprezzament ta' fatt u xejn iżjed. U mhux korrett dak li sostna l-appellant li fis-sentenza hemm anke minimament xi indikazzjoni li l-Ewwel Qorti ttrattat il-każ legġerment u għamlet apprezzament tal-fatti superficjalment biss. L-apprezzament sar u jekk l-Avukat Ġenerali ma jaqbilx miegħu ma jfissirx li b'daqshekk ottjena dritt ta' appell meta ma għandux anke jekk l-istess appellant iħossu konvint li ma jistax jaqbel ma' dak l-apprezzament. L-istess ligi ma ttihx dritt ta' appell f'każijiet bħal dan u għalhekk ma baqgħalha xejn din il-Qorti hlief li takkolji l-eċċezzjoni tan-nullità tal-appell."

Illi, similmement fil-kawża fl-ismijiet “Il-Pulizija vs. Giorgia Zammit”, kien deċiż hekk dwar l-interpretazzjoni li għandha tingħata lil dan is-sub-inċiż tal-liġi u d-diċitura adoperata illi l-“Fatt” ma jkunx jikkostistwixxi reat:-

“.... Il-fatti jistgħu jkunu dawk imputati u jistgħu jkunu dawk li jirriżultaw. Fl-ewwel każ hu prospettat il-każ fejn il-Qorti bla ma tisma prova tiddeċiedi li l-fatt imputat ma fihx l-elementi ta’ reat u allura hemm l-appell tal-Avukat Ġenerali u dan ikun purament appell fuq punt ta’ dritt. Similmement jekk wara li jinstemgħu l-fatti tiġi applikata hażin il-liġi ikun propjament qed jiġi deċiż li l-fatti ma jikkostitwux reat mhux għax neċessarjament hu hekk iżda għax tkun saret enunzjazzjoni żbaljata jew inkompleta tal-liġi. F’dan il-każ l-appell hu mogħti lill-Avukat Ġenerali jekk veru jkun sar dan l-*error juris* biss u l-fatti fil-fatt jistennew l-eżitu ta’ din il-kwistjoni.”

Illi, ifisser għalhekk illi jkun ammissibbli appell f’żewġ każijiet biss, “jiġifieri meta l-Magistrat ikun waqaf fil-fatt kif dedott, appartni l-provi, u ddikjarah mhux reat, jew inkella meta jkun daħal fil-provi, imma jkun applika għall-fatti riżultati interpretazzjoni hażina tal-liġi.””

Illi filwaqt li din il-Qorti tikkondividi ma’ dak hawn fuq citat u tagħmlu tagħha, hija tagħmel riferenza għal dak li ngħad minnha aktar ‘il fuq f’din is-sentenza fejn ingħad li mir-Rikors tal-appell tal-appellant Avukat Ġenerali jirriżulta ampjament ċar li l-ilment tiegħu primarjament idur madwar apprezzament żbaljat tal-provi mressqa quddiem l-Ewwel Qorti.

Illi mir-Rikors tal-appell tal-appellant Avukat Ġenerali minn imkien ma jirriżulta xi argument fejn tiġi mqajjma xi applikazzjoni żbaljata tal-liġi minn naha tal-Ewwel Qorti. B’hekk tenut kont ta’

dak kollu li ngħad hawn fuq, din il-Qorti tqis li l-appellata għandha raġun fl-eċċezzjoni mressqa minnha fir-rigward tar-Rikors tal-appell tal-appellant Avukat Ġenerali fis-sens li huwa jirrigwarda biss l-apprezzament tal-provi magħmul mill-Ewwel Qorti. Għaldaqstant isegwi l-eċċezzjoni hawn fuq imsemmija u li giet imressqa mill-appellata ser tiġi milqugħa bil-konsegwenza li ma hemmx il-htieġa li din il-Qorti tagħmel il-konsiderazzjonijiet tagħha dwar dak imsemmi mill-appellant Avukat Ġenerali fir-Rikors tal-appell tiegħu.

Decide

Għal dawn il-motivi, il-Qorti taqta' u tiddeċiedi billi tilqa' l-eċċezzjoni mressqa mill-appellata Pauline Marie Chetcuti rigward l-improponibilità tar-Rikors tal-appell tal-appellant Avukat Ġenerali bil-konsegwenza li din il-Qorti tiddikjara l-istess appell bħala irritu u għalhekk tastjeni milli tiegħu konjizzjoni ulterjuri tiegħu.

Onor. Dr. Neville Camilleri
Imħallef

Alexia Attard
Deputat Registratur